



Il-Festa tal-Madonna Taċ-Ċintura ġewwa Hal Luqa Ir-rabta tagħha mal-Banda L'Unione

Kitba ta' Rosair Farrugia

L-ewwel indikazzjoni ta' devozzjoni lejn il-Madonna taċ-Ċintura ġewwa Hal Luqa hija proprju fl-ewwel kwadru titolari (xogħol ta' Filippo Dingli qabel 1600) ta' din il-parroċċa li juri lill-Madonna fuq il-qamar u s-shab biċ-ċintorin iswed marbut ma' qaddha, fuq kull naħa nsibu lil Sant' Andrija u lil San Pawl.

Aktar tard fis-sena 1727, il-prokuraturi tal-fratellanza, Gio Dominic Zammit u Giuseppe Mifsud bagħtu supplika lill-Isqof ta' Malta biex l-artal eżistenti tat-Trinità jiġi żarmat u jiġi ddedikat lill-Madonna taċ-Ċintura fejn din ix-xewqa giet milqugħa. Għalhekk gie avviċinat l-artist Enrico Arniaud



biex ipitter il-kwadru l-ġdid fejn fih kellhom jiġu inklużi t-Trinità kif ukoll Santu Rokku u San Franġisk de Paola peress li l-kwadru ta' qablu kienu irraffigurati fih. Il-kwadru tlesta sena wara fl-1728.



Il-festa tal-Madonna taċ-Ċintura ġewwa Hal Luqa tmur lura bosta snin. L-ewwel festa li nsibu mniżżla fid-dokumenti saret fl-1720 u kienet tiġi ċċelebrata fl-aħħar Hadd ta' Awwissu. Għal xi żmien, fil-purċissjoni ma kinitx toħroġ vara, iżda wara li giet avviċinata l-fratellanza tar-rużarju, bdiet toħroġ l-istess vara biċ-ċintorin f'idha.

L-ewwel sehem tal-Banda L'Unione f'din il-festa kien fl-1885 meta l-prokurator tal-festa kien is-Sur Nikola Sammut, li kien ukoll president tas-



Soċjetà Filarmonika L'Unione, li b'rispett stieden lill-banda tiegħu stess. F'din is-sena, il-Banda L'Unione esegwit programm mużikali fejn żanznet innu ta' ġieħ 'Lill-Madonna Tač-Ċintura' fuq mużikak tas-surmast Ferdinando Camilleri u versi tal-Halluqi Francesco Xuereb, bis-sehem ta' kor tat-tfal.

Aktar tard fis-Sena Marjana tal-1954, iddikjarata mill-Papa Piju XII, il-festa ġewwa Hal Luqa ħadet spinta akbar, fejn lejlet il-festa l-Banda L'Unione għamlet març qasir u wara ttella' programm fil-pjazza fejn waqtu ġie inawgurata l-Innu l-Kbir 'Lill-Madonna Tač-Ċintura', fuq mużika tas-surmast Joseph Abela u kliem ta' Rev. Dun Frans Camilleri. Wara din is-sena, il-



festa bdiet kulma jmur dejjem tbatti mill-importanza tagħha sal-1987 meta saret l-aħħar purçissjoni.

Illum il-festa tigi ċcelebrata b'quddiesa u prietka fuq il-Madonna, hija ħarsa li festa b'storja ta' aktar minn 300 sena tilfet l-interess tagħha u l-anqas il-vara ma baqgħet tintrama fil-knisja, forsi 'l quddiem nerggħu naraw din il-vara toħroġ purçissjoni għall-festa tač-Ċintura.